



گورنر KATHY HOCHUL

فوری ریلیز کے لیے: 28/3/2025

گورنر HOCHUL کی جانب سے ریاستی ایجنسیز کو اس ہفتہ وار تعطیل پر برف باری، برفیلی بارش اور برف جمع ہونے کے لیے تیاری کی ہدایت

نارتھ کنٹری، موہاک ویلی اور کیپٹل ریجن میں نیو یارک کے باشندوں کو ترغیب دی کہ وہ خطرناک سفری حالات اور بجلی کی بندش کے امکان کے سبب احتیاطی تدابیر اختیار کریں

نارتھ کنٹری کے کچھ حصوں میں سات انچ تک برف باری اور آدھا انچ تک برف جمع ہونے کا امکان ہے

شمالی نیو یارک کے علاوہ آج رات بھیگتی برف باری اور ژالہ باری متوقع ہے جو کہ رات کے دوران یخ بستہ بارش میں تبدیل ہو جائے گی

ہفتہ وار تعطیل کے دوران یخ بستہ بارش جاری رہے گی جبکہ ہفتہ اور اتوار کو رات بھر اور علی الصبح سب سے زیادہ برف جمع ہونے کا امکان ہے

گورنر Kathy Hochul (کیتھی ہوکل) نے آج نیویارک کے باشندوں پر زور دیا کہ وہ نارتھ کنٹری (North Country)، موہاک ویلی (Mohawk Valley) اور کیپٹل ڈسٹرکٹ (Capital District) کے کچھ حصوں میں آج رات سے شروع ہو کر اتوار تک جاری رہنے والی برف باری، یخ بستہ بارش اور برف جمع ہونے کے لیے تیار رہیں۔ آج شام بھیگتی برف باری اور ژالہ باری کا ایک دور متوقع ہے، جو آج رات یخ بستہ بارش میں تبدیل ہو گا سوائے شمالی نیویارک کے اوپر جہاں یہ دونوں ملی جلی کیفیتیں برقرار رہیں گی۔ ہفتہ سے اتوار تک یخ بستہ بارش ہوگی جس میں برف جمع ہونے کا سب سے زیادہ امکان رات بھر اور علی الصبح کے اوقات میں ہے۔ نارتھ کنٹری کے کچھ حصوں میں اتوار تک سات انچ تک برف باری اور چوتھائی انچ سے زیادہ برف جمع ہو سکتی ہے۔ ان علاقوں میں سفر کے خطرات کا امکان ہے اور مقامی طور پر بجلی کی بندش ممکن ہے۔ گورنر Hochul (ہوکل) نے نیویارک کے باشندوں پر زور دیا کہ وہ اس ہفتہ وار تعطیل کے دوران موسمی حالات پر پوری توجہ دیں اور اس کے مطابق منصوبوں کو مرتب کریں۔

"ہم موسم سرما کے حالات کے ایک سلسلے کی توقع کر رہے ہیں جو شمالی کاؤنٹی، موہاک ویلی اور کیپٹل ڈسٹرکٹ کے کچھ حصوں کو نشانہ بنائے گا، اور ہماری ایجنسیز اس ہفتہ وار تعطیل کے دوران ان علاقوں میں پیش گوئی کے مطابق اتار چڑھاؤ کے لحاظ سے معاونت کے لیے تیار ہیں،" گورنر Hochul (ہوکل) نے کہا۔ "ان خطوں میں نیو یارک کے باشندوں کو ہنگامی انتباہات اور اپنی مقامی پیش گوئیوں پر نظر رکھنی چاہیے تاکہ وہ خود کو برف باری، یخ بستہ بارش اور برف جمع ہونے کے لیے تیار کر سکیں۔"

آج رات سے اتوار تک مخلوط بارش اور برف جمع ہونے کے حوالے سے نارتھ کنٹری اور موہاک ویلی اور کیپٹل ڈسٹرکٹ کے شمالی حصوں میں موسم سرما کا انتباہ نافذ ہے۔ نیز اتوار کو، مغربی نیویارک (Western New York) اور فنگر لیکس (Finger Lakes) کے کچھ حصوں میں شدید گرج چمک کا خطرہ ہے۔ پیر کے روز، نقصان دہ ہواؤں کے ساتھ اضافی شدید گرج چمک ممکن ہیں، خاص طور پر ریاست کے جنوب مشرقی نصف حصے میں۔

موسم کے انتباہات کی مکمل فہرست کے لیے [نیشنل ویڈر سروس کی ویب سائٹ](#) ملاحظہ کریں۔ نیو یارک کے باشندوں کو یہ ترغیب بھی دی جا رہی ہے کہ وہ **NY Alert** کو سبسکرائب کر کے ہنگامی الرٹس کے لیے سائن اپ کریں — یہ آپ کے سیل فون یا کمپیوٹر پر اہم ہنگامی معلومات فراہم کرنے والی ایک مفت سروس ہے۔

ایجنسی کی تیاریاں

ڈویژن آف ہوم لینڈ سکیورٹی اینڈ ایمرجنسی سروسز (Division of Homeland Security and) (Emergency Services, DHSES)

ڈویژن کا دفتر برائے ہنگامی انتظام اپنے (Office of Emergency Management) مقامی ہم منصبوں کے ساتھ رابطے میں ہے اور معاونت کی درخواستوں پر فوری کارروائی کرنے کے لیے تیار ہے۔ ریاستی ذخائر میں بھی عملہ ہمہ وقت موجود ہے اور ضرورت کے مطابق ہنگامی ردعمل کی ضروری اشیاء اور پناہ گاہوں کی فراہمی یقینی بنانے کے لیے تیار ہے۔ اسٹیٹ واچ سینٹر کی جانب سے طوفان کی پیش رفت اور پوری ریاست پر مرتب ہونے والے اثرات کی کڑی نگرانی جاری ہے۔

محکمہ ٹرانسپورٹیشن (Department of Transportation, DOT)

ریاستی محکمہ آمدورفت موسمی حالات کی نگرانی کر رہا ہے اور ریاست بھر میں دستیاب 3,754 سپروائزرز اور آپریٹرز کے ساتھ امدادی کارروائی کے لیے تیار ہے۔ فیلڈ کا تمام عملہ مکمل طور پر شرکت کر کے امدادی کارروائیاں کرنے کے لیے دستیاب ہے۔ امدادی کارروائیوں کے تمام دستیاب آلات تعیناتی کے لیے تیار ہیں اور اس واقعے اور صفائی کے ترجیحی آپریشنز کے دوران متاثرہ علاقوں کے تمام رہائشی مراکز میں 7/24 آپریشنز کے لیے آپریٹرز، سپروائزرز، اور میکانکس کے ساتھ عملے کے افراد موجود رہیں گے۔

ریاست بھر کے سازوسامان کے اعداد و شمار حسب ذیل ہیں:

- 1,615 بڑے پلو ٹرکس
- 350 بڑے لوڈرز
- 159 درمیانی ڈیوٹی والے پلو
- 53 ٹو پلو
- 30 اسنو بلوورز
- 19 گریڈرز

ہنگامی صورتحال میں تبدیلی کے ساتھ ساتھ، اضافی وسائل کی ضرورت کا دوبارہ جائزہ لیا جاتا رہے گا۔ لمحہ بہ لمحہ سفری معلومات کے لیے، گاڑی سوار 511 پر کال کریں یا ny.org/511 ملاحظہ کریں، یہ ریاست نیو یارک کا ٹریفک اور سفری معلومات کا سرکاری ذریعہ ہے۔

تھرووے اتھارٹی (Thruway Authority)

تھرووے اتھارٹی (Thruway Authority) دستیاب 691 آپریٹرز اور سپروائزرز کے ساتھ امدادی کارروائیوں کے لیے تیار ہے۔ پوری ریاست میں آلات کی تعداد اور وسائل مندرجہ ذیل ہیں:

- 365 بڑے اور درمیانی ڈیوٹی والے پلو ٹرکس
- 10 ٹو پلو
- 65 لوڈرز

تھرو وے پر گاڑیوں کو سرمائی موسم کی صورتحال سے آگاہ کرنے کے لیے بدلتے ہوئے پیغامات والے اشاروں اور سوشل میڈیا (یعنی X جو پہلے ٹویٹر (Twitter) تھا اور فیس بک (Facebook)) کا استعمال بھی کیا جا رہا ہے۔

تھرووے اتھارٹی iCone ٹیکنالوجی کو استعمال کرنے والے پائلٹ پروگرام کے ذریعے ہل چلانے والے عملے اور ڈرائیورز دونوں کی حفاظت کو بڑھانے کے لیے ٹیکنالوجی کو بروئے کار لا رہی ہے۔ ریاست بھر میں تھرو وے کے

50 سے زیادہ ہبوی ڈیوٹی پلو ٹرک ایسے آلات سے لیس ہیں جو گاڑیوں کی مشہور نیویگیشن ایپلی کیشنز کو ریئل ٹائم ڈیٹا اور الرٹس فراہم کر سکتے ہیں۔ مزید برآں، تھرو وے کے سبھی 250 سے زیادہ ہبوی ڈیوٹی پلو ٹرکس پر خطرے سے آگاہ کرنے والی سبز بتیاں لگی ہیں جن سے خطرے کی معیاری امبری رنگت والی بتیوں کی کارکردگی مزید بہتر ہو جاتی ہے۔ ان سبز بتیوں کا مقصد سردیوں کے آپریشنز کے دوران، خاص طور سے کم روشنی والے موسمی حالات اور انتہائی خراب موسم کے دوران حد نگاہ بہتر بنانا اور حفاظت میں اضافہ کرنا ہے۔ تمام سڑکوں پر گاڑی چلانے والے افراد کے لیے یہ نوٹ کرنا ضروری ہے کہ سنو پلووز 35 میل فی گھنٹہ کی رفتار سے سفر کرتے ہیں، جو کہ بہت سے معاملات میں مقرر کردہ رفتار کی حد سے کم ہے، تاکہ اس بات کو یقینی بنائیں کہ پھیلا یا گیا نمک ڈرائیونگ لینز پر موجود رہے اور سڑک کے اطراف پر پھیل نہ جائے۔ گاڑی چلانے والوں کے لیے سب سے محفوظ جگہ، برف ہٹانے والے پلووز کے پیچھے کی ہوتی ہے جہاں سڑک صاف ہوتی ہے اور وہاں سے برف ہٹائی جا چکی ہوتی ہے۔

تھرو وے انتہائی پر گاڑی چلانے والوں کی حوصلہ افزائی کی جاتی ہے کہ ان کی موبائل ایپ ڈاؤن لوڈ کر لیں جو کہ iPhone اور Android ڈیوائسز پر مفت دستیاب ہے۔ یہ ایپ موٹر گاڑی چلانے والوں کو ٹریفک کی حقیقی معلومات، لائیو ٹریفک کیمروں، اور دوران سفر راستہ تلاش کرنے کی معاونت تک براہ راست رسائی فراہم کرتی ہے۔ گاڑیاں چلانے والے تھرو وے پر ٹریفک کی تازہ ترین صورتحال جاننے کے لیے TRANSalert کی ای میلز کے لیے سائن اپ کر سکتے ہیں اور X پر @ThruwayTraffic کو فالو کر سکتے ہیں۔

محکمہ برائے عوامی خدمت (Department of Public Service, DPS)

نیو یارک کی یوٹیلیٹیز کے پاس ریاست بھر میں تقریباً 5,500 کارکنان دستیاب ہیں جو ریاست نیو یارک بھر میں نقصان کی تشخیص، امدادی کاروائیوں، مرمت اور بحالی کی کوششوں میں شامل ہو سکتے ہیں۔ ایجنسی کا عملہ اس سارے عرصے کے دوران گھریلو سہولیات فراہم کرنے والوں کے کام پر نظر رکھے گا اور یہ امر یقینی بنائے گا کہ فرام کنندگان سب سے زیادہ متاثر ہونے والے علاقوں میں عملے کو مناسب تعداد میں منتقل کریں۔

نیویارک ریاستی پولیس (New York State Police)

ریاستی پولیس نے تمام ٹروپرز کو چوکس رہنے کی ہدایات جاری کی ہیں اور ضرورت پڑنے پر متاثرہ علاقوں میں اضافی گشت بھی تعینات کرے گی۔ تمام فور وہیل ڈرائیو گاڑیاں خدمت کے لیے موجود ہیں اور تمام خصوصی گاڑیاں تعینات کر دی گئی ہیں اور امدادی کاروائیوں کے لیے تیار ہیں۔

ڈیپارٹمنٹ آف انوائرنمنٹل کنزرویشن (Department of Environmental Conservation, DEC)

محکمہ ماحولیاتی تحفظ (Department of Environmental Conservation, DEC) کا ہنگامی صورتحال سے نمٹنے کا عملہ، ماحولیاتی تحفظ کی پولیس کے افسران، فاریسٹ رینجرز اور مقامی عملہ تیار ہیں اور موسم کی پیشین گوئیوں کی مسلسل نگرانی کر رہے ہیں۔ شراکت دار ایجنسیز کے ساتھ کام کرتے ہوئے، DEC برف باری، ژالہ باری، اور برف جمنے کے ممکنہ اثرات کی تیاری کے لیے اولین امدادی کارکنان سمیت تمام دستیاب اثاثوں کو ہدف شدہ علاقوں میں تعینات کرنے کے لیے وسائل مربوط کرنے کے لیے تیار ہے۔

DEC نے مقامی حکام کو ہدایت کی ہے کہ وہ اپنی کمیونٹیز میں برف سے بننے والی رکاوٹوں اور ممکنہ سیلابی صورت حال پر نظر رکھیں۔ برف سے بننے والی رکاوٹیں ایک بڑا خطرہ ہوتی ہیں، جو اس وقت پیدا ہوتا ہے جب منجمد برف ٹوٹ کر کسی دریا کا بہاؤ روک دیتی ہے، جس کے نتیجے میں پانی کی سطح تیزی سے بلند ہو جاتی ہے اور سیلاب کا باعث بن سکتی ہے۔ میونسپلٹیز کی حوصلہ افزائی کی جاتی ہے کہ وہ سیلاب کے خطرے کی زد میں آنے والے علاقوں میں برف جمنے سے بننے والی رکاوٹوں کا جائزہ لیں اور جمع ہونے والی برف یا لکڑی کا ملبہ ہٹا دیں۔ اگر ملبہ ہٹانے کے دوران دریا کے کناروں یا تہ کو نہ چھینا جائے یا بہاری مشینری استعمال نہ کی جائے تو ایسی صورت میں DEC کے اجازت نامے یا منظوری کی ضرورت نہیں ہوتی۔ میونسپلٹیز اور مقامی حکومتوں کو مشورہ دیا جاتا ہے کہ اگر امداد کی ضرورت ہو تو DEC کے علاقائی اجازت نامے کے ایڈمنسٹریٹرز سے رابطہ کریں تاکہ یہ معلوم کیا جا سکے کہ اجازت نامہ درکار ہے یا نہیں۔

اگر کوئی اجازت نامہ درکار ہو، تو DEC کی جانب سے ہنگامی منظوریوں جاری کی جا سکتی ہیں تاکہ ایک انفرادی اجازت نامے کے بجائے پروجیکٹس کی تیز رفتاری سے منظوری دی جا سکے۔ DEC کی جانب سے ان صورتوں

میں ہنگامی منظوری دی جاتی ہے جو زندگی، صحت، عمومی فلاح و بہبود، املاک، یا قدرتی وسائل کے فوری تحفظ کی بنیاد پر ہنگامی تصور کی جاتی ہیں۔ DEC، برف جمنے سے بننے والی ممکنہ رکاوٹوں کی نگرانی اور ردعمل کے لیے DHSES اور DOT سمیت ایجنسی کے شراکت داروں کے ساتھ تعاون کرتا ہے۔

برف سے بننے والی رکاوٹوں سے پیدا ہونے والی سیلابی صورتحال، ہنگامی امداد کے لیے رابطے کی معلومات اور اجازت نامے کے تقاضوں سے متعلق مزید معلومات DEC کی ویب سائٹ پر دستیاب ہیں: <https://dec.ny.gov/environmental-protection/water/water-quantity/dam-safety-coastal-flood-protection/flood-preparation/ice-jam-flooding>

ایڈیروونڈیکس (Adirondacks)، کیٹ اسکلز (Catskills) اور دیگر دور دراز علاقوں میں غیر متوقع موسم اور طوفانوں سے، غیر متوقع طور پر خطرناک حالات پیدا ہو سکتے ہیں۔ سیاح بارش، برفباری، منجمد برف، اور سردی کے لیے مناسب لباس اور سامان کے ساتھ تیار ہو کر آئیں تاکہ گھر سے باہر بحفاظت رہنا یقینی بنایا جا سکے۔ پگڈنڈیوں پر برفباری، جمی ہوئی برف، کیچڑ اور گارے کی ملی جلی کیفیت پائی جاتی ہے۔

ہائیکرز کے لیے ہدایت ہے کہ وہ زیادہ بلندی پر واقع تمام پگڈنڈیوں، نیز دریاؤں اور آبی چشموں سے گزرنے والی پگڈنڈیوں پر جانے سے عارضی طور پر اجتناب کریں۔ ایڈیروونڈیکس میں پیدل سیر کرنے والوں کو ترغیب دی جاتی ہے کہ پگڈنڈی کی صورتحال، سڑکوں کی موسمی بندش اور عمومی تفریحی معلومات کے بارے میں اپ ڈیٹ کے لیے ایڈیروونڈیک بیک کنٹری انفارمیشن کے ویب پیجز ملاحظہ کریں۔ دور دراز علاقوں میں سیاحوں کو چاہیے کہ **Hike Smart** کا استعمال کریں اور باقاعدہ حفاظتی رہنماء ہدایات پر عمل کریں۔ اپنے دوروں کی منصوبہ بندی موزوں طور پر کریں۔ کسی ہنگامی صورتحال میں، 1-9-1 پر کال کریں۔ جنگلاتی رینجرز سے امداد کی درخواست کرنے کے لیے، 1-833-NYS-RANGERS کو کال کریں۔

پارکوں، تفریح گاہوں اور تاریخی ورثے کے تحفظ کا دفتر (Office of Parks, Recreation, and Historic Preservation)

نیو یارک اسٹیٹ کی پارک پولیس (New York State Park Police) اور پارک کا عملہ ہوشیار ہے اور موسمی صورتحالوں اور ان کے اثرات پر نظر رکھے ہوئے ہے۔ پارکس میں گھومنے جانے والے parks.ny.gov ملاحظہ کر کے، مفت موبائل ایپ دیکھ کر، یا اپنے مقامی پارک آفس کو کال کر کے پارک کے اوقات، کھلنے اور بند ہونے سے متعلق تازہ ترین اپ ڈیٹس حاصل کریں۔

حفاظتی ٹوٹکے

سفر

محفوظ ڈرائیونگ کے لیے چند اہم ترین تجاویز میں شامل ہیں:

- اپنے مقامی علاقے اور ان علاقوں کی پیشیگوئیوں پر نگاہ رکھیں جہاں آپ سفر کر رہے ہیں۔
- غیر ضروری سفر سے پرہیز کریں۔
- اگر آپ سفر کرنا لازم ہے، تو دوران سفر یہ یقینی بنائیں کہ آپ کی کار میں بقائے حیات کا سامان کمبل، بیلچہ، ٹارچ اور اضافی بیٹریز، اضافی گرم کپڑے، ٹائروں کی چینز، بیٹری بوسٹر کیبلز کا سیٹ، فوری توانائی کی حامل خوراکیں اور ہنگامی فلیگ کے طور پر استعمال کرنے کے لیے چمکدار رنگ کے کپڑوں کے ذخیرے موجود ہوں۔
- اگر آپ کے پاس سیل فون یا دو طرفہ ریڈیو سیٹ جیسا، کوئی اور مواصلاتی آلہ استعمال کے لیے دستیاب ہے، تو بیٹری کو چارج رکھیں اور جب بھی سفر کریں تو اسے اپنے ساتھ رکھیں۔ اگر آپ برف میں پھنس جاتے ہیں، تو آپ مدد کے لیے کال کر سکیں گے، جان بچانے والے افراد کو اپنا محل وقوع بتا سکیں گے۔
- موسم سرما کے طوفانوں کے دوران اموات اور زخمیوں کی سب سے بڑی وجہ ٹرانسپورٹیشن کے حادثات ہیں۔ گاڑی چلانے سے قبل، یقینی بنائیں کہ آپ کی گاڑی برف اور پانی کے انجماد سے پاک ہے؛ واضح حد نگاہ اچھی ڈرائیونگ کی کنجی ہے۔ اپنے اسٹاپس کی منصوبہ بندی کریں اور کاروں کے درمیان زیادہ فاصلہ

برقرار رکھیں۔ مزید چوکس رہیں اور یاد رکھیں کہ برفانی تودے چھوٹے بچوں کو چھپا سکتے ہیں۔ اپنی رفتار کو ہمیشہ سڑک اور موسمی حالات سے موافق رکھیں۔

- سڑکوں پر گاڑی چلانے والے تمام افراد کے لیے یہ نوٹ کرنا ضروری ہے کہ سنو پلوز 35 میل فی گھنٹہ تک کی رفتار سے سفر کرتے ہیں، جو کہ بہت سی صورتوں میں رفتار کی مقرر کردہ حد سے کم ہوتی ہے۔
- اکثر اوقات، بین الریاستی ہائی ویز پر سنو پلوز ایک دوسرے کے شانہ بشانہ چلتے ہیں، کیونکہ یہ بیک وقت کئی لینز کو صاف کرنے کا ایک محفوظ طریقہ ہے۔
- گاڑی چلانے والے افراد اور پیدل سواروں کو یہ بات بھی ذہن میں رکھنی چاہیے کہ سنو پلو ڈرائیوروں کی دیکھنے کی حد محدود ہوتی ہے، اور سنو پلوز کا سائز اور وزن ان کا تیزی سے ہینڈل کرنا اور رکنا بہت مشکل بنا سکتا ہے۔ کسی پلو کے پیچھے سے برف اڑنے سے حد نگاہ بہت حد تک کم ہو سکتی ہے یا دھند کی کیفیت پیدا ہو سکتی ہے۔
- گاڑی چلانے والے افراد کو سنو پلوز کو اوور ٹیک کرنے یا ان کے قریب ہو کر گاڑی چلانے کی کوشش نہیں کرنی چاہیے۔ گاڑی چلانے والے افراد کے لیے گاڑی سنو پلوز کے پیچھے رکھنا جہاں سڑک صاف اور نمک زدہ ہو، زیادہ محفوظ ہے۔ جب کوئی برف ہٹانے والی گاڑی یعنی سنو پلو کام کر رہی ہو تو اس سے آگے نکلنے کی کوشش ہرگز نہ کریں۔

بجلی کی بندشیں

- علاقے میں مرمتی شیڈولز کے تعین کے لیے اپنے یوٹیلیٹی (دفتر) سے معلوم کریں
- اگر آپ کی بجلی چلی جائے، تو سروس بحال ہونے پر سرکٹ اوورلوڈ سے بچنے کے لیے لائٹس اور آلات بند کر دیں یا انہیں پلگ سے نکال دیں؛ یہ جاننے کے لیے کوئی ایک لائٹ آن رہنے دیں کہ بجلی بحال ہو گئی ہے۔
- اگر سردی کے طوفان کے دوران گرمائش ختم ہو جائے، تو جن کمروں کی ضرورت نہیں ہے ان کو بند کر کے گرم رکھیں۔

بجلی کی بندش کی اطلاع دینے کے لیے، یہاں کال کریں:

- وسطی ہڈسن: 800-527-2714
- کون ایڈیسن (Con Edison): 800-752-6633
- نیشنل گریڈ (National Grid): 800-867-5222
- NYSEG: 800-572-1131
- O&R: 877-434-4100
- PSEG-LI: 800-490-0075
- RG&E: 800-743-1701

مزید حفاظتی تجاویز کے لیے، ملاحظہ کریں <https://www.dhSES.ny.gov/safety>۔

ریاست نیو یارک میں طوفان سے قبل، اس کے دوران یا بعد تمام غیر ہنگامی خدمات کے لیے 211 پر کال کریں یا www.211nys.org / ملاحظہ کریں۔

وطن کی سلامتی اور ایمرجنسی کی خدمات کے ڈویژن کے متعلق

وطن کی سلامتی اور ایمرجنسی کی خدمات کا ڈویژن (Division of Homeland Security and Emergency Services, DHSES) قدرتی آفات اور دیگر ہنگامی حالات کے دوران تحفظ، روک تھام، حفاظت، تیاری، ردعمل، بحالی اور امدادی اور ہنگامی کاروائیوں کے لئے قیادت، ہم آہنگی اور مدد و معاونت فراہم کرتا ہے۔ مزید معلومات کے لیے @NYS DHSES کو Facebook، Instagram، LinkedIn اور X پر فالو کریں یا dhSES.ny.gov ملاحظہ کریں۔

###

مزید خبریں www.governor.ny.gov پر دستیاب ہیں
ریاست نیو یارک | ایگزیکٹو چیمر | press.office@exec.ny.gov | 518.474.8418
گورنر آفس سے اپ ڈیٹس کے لیے سائن اپ کریں: ny.gov/signup | 81336 پر NEW YORK ٹیکسٹ کریں

[ان سبسکرائب کریں](#)